



Il-Kummissarju tal-Pulizija mitlub jirtira l-liċenzji tal-kaċċa

BirdLife Malta tippreżenta Kwerela wara li l-liċenzji tal-kaċċa nħarġu mill-Ministeru għal Għawdex bi ksur tal-liġi

Fid-dawl li għandna gvern li jiġi jitmejjel mill-opinjoni publika kif ukoll mill-obbligi ta' pajjiżna bħala stat membru tal-Unjoni Ewropea (UE) billi jhalli l-kaċċaturi joħroġu fir-rebbiegħa meta kulhadd jaf li dawn jisparaw fuq l-għasafar protetti – inkluż fuq il-Gamiema li hija fi stat vulnerabli – BirdLife Malta se tuża kull metodu possibbli biex trażżan din id-deċiżjoni viljakka tal-Gvern.

Kien għalhekk li wara l-[Protest Ġudizzjarju](#) li ressqet fil-Qorti aktar kmieni din is-sena b'rabta mad-deċiżjoni illegali tal-Prim Ministru Robert Abela li jpoġġi r-regolatur tal-kaċċa taħt il-Ministeru għal Għawdex, BirdLife Malta llum ppreżentat [Kwerela](#) lill-Kummissarju tal-Pulizija. Dan il-pass ittieħed peress li l-liċenzji tal-kaċċa ħarġu mill-Ministeru għal Għawdex meta skont il-liġijiet ambjentali kollha ta' Malta l-Ministru għal Għawdex [ma għandu l-ebda dritt legali](#) biex joħroġ dan id-dokument. Dan ifisser li l-[liċenzji](#) huma invalidi u kull min ħareġ għall-kaċċa qed jikser il-liġi.

Għalhekk BirdLife Malta llum talbet lill-Kummissarju tal-Pulizija jieħu l-miżuri kollha li tagħtih il-liġi sabiex jirtira l-liċenzji tal-kaċċa ta' dawk in-nies li f'dawn il-ġimgħat ħarġu bi nħarhom biex joqtlu għasafar protetti kif intwera fid-diversi [filmati](#) li xxandru minn diversi għaqdiet ambjentali bħal BirdLife Malta u l-Committee Against Bird Slaughter (CABS).

Wara li ppreżentaw il-Kwerela lill-Kummissarju tal-Pulizija fil-Kwartieri Ġenerali tal-Pulizija fil-Furjana, il-President ta' BirdLife Malta Darryl Grima u l-Kap Eżekuttiv Mark Sultana spjegaw f'konferenza tal-aħbarijiet li din l-evidenza ċara li akkwistat BirdLife Malta tikkonferma kif id-deċiżjoni li l-kaċċa u l-insib jgħaddu taħt il-portafoll tal-Ministru għal Għawdex Clint Camilleri saret bl-aktar mod ċar [bi ksur tal-liġi](#).

Il-Pulizija ntalbet tieġu azzjoni biex tiżgura li b'mod immedjat kull min qiegħed joħroġ għall-kaċċa b'liċenzja mhux valida jitressaq il-Qorti skont kif tistipula l-[ligi tal-ambjent ta' Malta](#).

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Mehmużin:

1. Il-Kwerela ppreżentata lill-Kummissarju tal-Pulizija illum minn BirdLife Malta
2. Liċenzja tal-kaċċa maħruġa illegalment mill-Ministeru għal Għawdex

Ritratti:

1. Il-President ta' BirdLife Malta Darryl Grima u l-Kap Eżekuttiv Mark Sultana jipprezentaw il-Kwerela fil-Kwartieri Ġenerali tal-Pulizija
2. Uffiċjali ta' BirdLife Malta jindirizza l-ġurnalisti wara l-prezentazzjoni tal-Kwerela
3. Il-Kap Eżekuttiv ta' BirdLife Malta Mark Sultana u l-President Darryl Grima
4. Il-konferenza tal-aħbarijiet ta' BirdLife Malta barra l-Kwartieri Ġenerali tal-Pulizija fil-Furjana